

**REGIONAL NEWS UNIT  
AKASHVANI, GUWAHATI  
0000000000**

**Date :** 29-12-2024

**Time :** 1800 Hrs

***Assamese Evening Bulletin***

-----

চাহ বাগিছা অঞ্চলৰ জনসাধাৰণে গ্ৰহণ কৰা সামূহিক প্ৰচেষ্টাৰ ফলত যোৰহাটৰ চাহ বাগিছাসমূহত এসময়ত দুগুণচিন্তাৰ কাৰণ হৈ পৰা মেলেৰিয়া ৰোগ নিৰ্মূলৰ ক্ষেত্ৰত সফলতা লাভ কৰা হৈছে বুলি প্ৰধানমন্ত্ৰী নৰেন্দ্ৰ মোদীয়ে মন্তব্য কৰিছে। প্ৰধানমন্ত্ৰীয়ে আকাশবাণীযোগে প্ৰচাৰিত মন কী বাত অনুষ্ঠানত আজি এইকথা প্ৰকাশ কৰে। এই প্ৰসংগত শ্ৰীমোদীয়ে কয়, যে স্বাস্থ্য খণ্ডত ভাৰতে লাভ কৰা দুটা সাফল্যই বিশ্বৰ দৃষ্টি আকৰ্ষণ কৰিছে। তেওঁ কয়, যে বিশ্ব স্বাস্থ্য সংস্থাৰ প্ৰতিবেদনৰ তথ্য অনুসৰি ২০১৫ ৰ পৰা ২০২৩ চনৰ ভিতৰত মেলেৰিয়াত হোৱা মৃত্যুৰ সংখ্যা ৮০ শতাংশ হ্রাস হৈছে আৰু জনসাধাৰণৰ অংশগ্ৰহণৰ বাবেই এয়া সম্ভৱ হৈ উঠিছে। মেলেৰিয়া নিয়ন্ত্ৰণত সামাজিক মাধ্যমৰ বহুল প্ৰয়োগৰ প্ৰসংগ উত্থাপন কৰি শ্ৰীমোদীয়ে কয়, যে আকাশবাণীয়েও মেলেৰিয়া সন্দৰ্ভত নিয়মীয়াকৈ বাৰ্তা প্ৰচাৰত গুৰুত্ব দি আহিছে। তেওঁ কয়, যে পূৰ্বে কৰ্কট ৰোগৰ চিকিৎসাৰ ব্যয় অধিক হোৱা বাবে বহু ৰোগী চিকিৎসাৰ বাবে আগবাঢ়ি আহিব নোৱাৰিছিল, কিন্তু আয়ুৰ্হান ভাৰত যোজনাৰ ফলত এতিয়া এয়া সহজ হৈ উঠিছে।

মন কী বাতৰ আৰম্ভণিতে প্ৰধানমন্ত্ৰীয়ে দেশৰ সংবিধানৰ গৌৰৱময় যাত্ৰাৰ বিষয়ে উল্লেখ কৰে। অহা বছৰৰ ২৬ জানুৱাৰীত দেশত সংবিধান কাৰ্যকৰী হোৱাৰ ৭৫ বছৰ সম্পূৰ্ণ হ'ব। নিজৰ বক্তব্যত শ্ৰীমোদীয়ে সংবিধানক দেশবাসীৰ পথ প্ৰদৰ্শক বুলি উল্লেখ কৰে। শ্ৰীমোদীয়ে এনিমেখন চিনেমা, নিয়মীয়া চিনেমা, টিভি চিৰিয়েল আদিৰ জনপ্ৰিয়তাৰ প্ৰসংগ উল্লেখ কৰি কয়, যে এই সৃষ্টিশীল উদ্যোগটোৱে দেশৰ প্ৰগতিত ভূমিকা গ্ৰহণ কৰাৰ লগতে দেশৰ অৰ্থনীতিকো আগুৱাই নিছে। চিনেমা আৰু মনোৰঞ্জন উদ্যোগে এক ভাৰত শ্ৰেষ্ঠ ভাৰতৰ ধাৰণাক শক্তিশালী কৰি তুলিছে বুলিও তেওঁ উল্লেখ কৰে। ২০২৪ বৰ্ষত জন্ম শতবাৰ্ষিকী উদযাপন কৰা চলচ্চিত্ৰ ক্ষেত্ৰৰ কেইবাগৰাকী ব্যক্তিক তেওঁ স্মৰণ কৰে। ভাৰতৰ সৃজনীশীল প্ৰতিভাক বিশ্বৰ মঞ্চত তুলি ধৰাৰ বাবে আসন্ন নৱবৰ্ষত দেশত প্ৰথমবাৰৰ বাবে বিশ্ব দৃশ্য -শ্ৰব্য মনোৰঞ্জন শীৰ্ষ সন্মিলনৰ আয়োজন কৰা হৈছে। তেওঁ মনোৰঞ্জন উদ্যোগৰ সৈতে জড়িত সকলোকে এই সন্মিলন সাফল্যমণ্ডিত কৰি তুলিবলৈ আহ্বান জনায়। মন কী বাতত প্ৰধানমন্ত্ৰীয়ে তিনিখন দেশ ক্ৰমে ইজিপ্ত, পাৰাগুৱে আৰু ফিজিত ভাৰতীয় ভাষা সংস্কৃতিৰ প্ৰসাৰৰ বিষয়েও উল্লেখ কৰে। শীতকালত দেশজুৰি চলি থকা ক্ৰীড়া আৰু শাৰীৰীক সুস্থতা বিষয়ক বিভিন্ন কাৰ্যসূচী প্ৰশংসা কৰি প্ৰধানমন্ত্ৰীয়ে কয়, যে দেশৰ বাষ্টাৰ অঞ্চলত নতুন অলিম্পিক সমাৰোহ আৰম্ভ হৈছে। এসময়ত মাওবাদী সকলৰ হিংসাৰে জৰ্জৰিত এই অঞ্চলটোত এই সমাৰোহৰ আয়োজনক দেশলৈ অহা পৰিৱৰ্তন আৰু যুৱ প্ৰজন্মৰ উদ্দীপনাৰ প্ৰতীক হিচাপে তেওঁ অভিহিত কৰে।

০০০০০

ৰাজ্যৰ গাঁও পঞ্চায়ত, আঞ্চলিক পঞ্চায়ত আৰু জিলা পৰিষদীয় সমষ্টিসমূহৰ পুনৰ নিৰ্ধাৰিত সীমা অনুসৰি ৰাজ্যিক নিৰ্বাচন আয়োগে পঞ্চায়ত নিৰ্বাচনৰ ভোটদাতাৰ চূড়ান্ত তালিকা প্ৰকাশ কৰিছে। ষষ্ঠ অনুসূচীৰ

এলেকা আৰু পৌৰ নিগমৰ এলেকাসমূহক বাদ দি এই তালিকা প্ৰকাশ কৰা হৈছে। ২৭ খন জিলাত হ'বলগীয়া পঞ্চায়ত নিৰ্বাচনৰ মুঠ ভোটদাতাৰ সংখ্যা এক কোটি ৮০ লাখ ১৪ হাজাৰ ৯১৩। ইয়াৰে ৯০ লাখ ৬০ হাজাৰ ৬৪০ জন পুৰুষ আৰু ৮৯ লাখ ৫৩ হাজাৰ ৮৬৫ গৰাকী মহিলা ভোটদাতা। লগতে ৪০৮ গৰাকী তৃতীয় লিংগৰ ভোটদাতা আছে। ভোটদাতাসকলে ৩৫৭ খন জিলা পৰিষদ, ১৮১ খন আঞ্চলিক পঞ্চায়ত, ২ হাজাৰ ১৯২ খন গাঁও পঞ্চায়ত আৰু ২১ হাজাৰ ৯২০টা ৱাৰ্ডৰ বাবে ভোটদান কৰিব। জিলা আয়ুক্তৰ কাৰ্যালয়, জিলা পৰিষদ, গাঁও পঞ্চায়ত অথবা খণ্ড উন্নয়ন বিষয়াৰ কাৰ্যালয়লৈ গৈ ভোটদাতাসকলে ভোটদাতাৰ তালিকাত নাম পৰীক্ষা কৰিব পাৰিব। ইয়াৰ লগতে ৰাজ্যিক নিৰ্বাচন আয়োগৰ ৱেবছাইটযোগেও ভোটদাতাৰ তালিকাত নিজৰ নাম চাব পাৰিব। চূড়ান্ত ভোটদাতাৰ তালিকাত ফটোযুক্ত পৰিচয় পত্ৰৰ নম্বৰ প্ৰদান কৰিও নিজৰ নাম পৰীক্ষা কৰিব পাৰিব।

০০০০০

অসম সাহিত্য সভাৰ সপ্তম পূৰ্ণাংগ কাৰ্যনিৰ্বাহক সভাত ২০২৫-২৭ বৰ্ষৰ নিৰ্বাচনৰ ভোটগণনা অব্যাহত আছে। বৰ্তমান সভাৰ সভাপতি আৰু উপ-সভাপতি পদৰ বাবে ভোটগণনা চলি আছে। শেহতীয়া খবৰ অনুসৰি ভোটগণনাত সভাপতি পদত ড০ বসন্ত কুমাৰ গোস্বামী আৰু উপ-সভাপতি পদত পদুম ৰাজখোৱা আগবাঢ়ি আছে। উল্লেখযোগ্য যে আভ্যন্তৰণী বিষয়ক কেন্দ্ৰ কৰি ভোটগণনাৰ পূৰ্বে কাৰ্যনিৰ্বাহক সভাত অপ্ৰীতিকৰ পৰিৱেশ উদ্ভৱ হয়। প্ৰধান সম্পাদক পদৰ প্ৰাৰ্থী অজিত প্ৰসাদ শৰ্মা আৰু কাৰ্যনিৰ্বাহক সদস্য সুশীল চন্দ্ৰ ডেকাৰ মাজত বাকবিতণ্ডাৰ সৃষ্টি হয়। ফলশ্ৰুতিত কিছুসময়ৰ বাবে ভোটগণনা পিছুৱাই দিয়া হয়।

০০০০০

গোলাঘাট জিলাৰ খুমটাইত কাইলৈৰ পৰা তিনিদিনীয়া কাৰ্যসূচীৰে তৃতীয় পৰ্যায়ত খুমটাই প্লাণ্ট এণ্ড ফ্লাৱাৰ ফেষ্টিভেল অনুষ্ঠিত হ'ব। মন্ত্ৰী অতুল বৰাই আজি বিধায়ক মৃগাল শইকীয়াৰ সৈতে এই উৎসৱ সন্দৰ্ভত আলোচনা মিলিত হয়। এই প্ৰয়াসৰ জৰিয়তে ৰাইজে নতুন অভিজ্ঞতা লাভ কৰিব বুলি তেওঁ আশা প্ৰকাশ কৰে। উদ্ভিদ আৰু ফুলৰ ব্যৱসায়ৰ সৈতে জড়িত যুৱ উদ্যমীসকলক উৎসাহ যোগোৱা তথা ৰাইজৰ হিতাৰ্থে গ্ৰহণ কৰা এনে পদক্ষেপৰ বাবে তেওঁ বিধায়ক মৃগাল শইকীয়াক ধন্যবাদ জনায়।

০০০০০

মৰিগাঁও জিলাত তিনিদিনীয়াকৈ অনুষ্ঠিত ৰাজ্যিক পৰ্যায়ৰ ৪৬ সংখ্যক জুনিয়ৰ-ছিনিয়ৰ এথলেটিকছ চেম্পিয়নশ্বিপৰ আজি সামৰণি পৰে। ৰাজ্যৰ এহেজাৰ ৩০০ৰো অধিক এথলীটে অংশগ্ৰহণ কৰা প্ৰতিযোগিতাখনত ডিব্ৰুগড় জিলাই শ্ৰেষ্ঠ দল, অসম পুলিচে দ্বিতীয় শ্ৰেষ্ঠ দল আৰু শিৱসাগৰ জিলাই তৃতীয় শ্ৰেষ্ঠ দলৰ বঁটা লাভ কৰে। সামৰণি অনুষ্ঠানত মন্ত্ৰী পীযুষ হাজৰিকা, মৰিগাঁৱৰ বিধায়ক ৰমাকান্ত দেউৰীকে ধৰি বিশিষ্ট ব্যক্তিসকলে বঁটাসমূহ প্ৰদান কৰে। অনুষ্ঠানতে অসম এথলেটিকছ সন্থাই ২০২৫ বৰ্ষৰ ৪৭ সংখ্যক আন্তঃজিলা এথলেটিকছ প্ৰতিযোগিতা ধেমাজি জিলাত আয়োজন কৰা হ'ব বুলি ঘোষণা কৰাৰ লগতে জিলাখনৰ বিষয়ববীয়াৰ হাতত সন্থাৰ পতাকা অৰ্পণ কৰে।

০০০০০

গোলাঘাট জিলাৰ ৰজাবাৰী উচ্চতৰ মাধ্যমিক বিদ্যালয়ত তিনিদিনীয়া কাৰ্যসূচীৰে হীৰক জয়ন্তী উদযাপন কৰা হয়। হীৰক জয়ন্তীৰ অন্তিম দিনৰ বাবেৰহনীয়া সাংস্কৃতিক শোভাযাত্ৰাৰ উদ্বোধনী অনুষ্ঠানত আজি মন্ত্ৰী কেশৱ মহন্তই অংশগ্ৰহণ কৰে। শিক্ষানুষ্ঠানখনে পূৰ্বৰ গৰিমা অক্ষুণ্ণ ৰাখি অনাগত দিনতো শৈক্ষিক বিপ্লৱ

সৃষ্টিৰে অঞ্চলটোলৈ সমৃদ্ধি কঢ়িয়াই আনিব বুলি তেওঁ আশা প্ৰকাশ কৰে। বাৰেবহনীয়া সাংস্কৃতিক শোভাযাত্ৰাত শিক্ষানুষ্ঠানখনৰ শিক্ষক-শিক্ষয়িত্ৰী, ছাত্ৰ-ছাত্ৰীসকলৰ লগতে ভালেসংখ্যক লোকে অংশগ্ৰহণ কৰে।

০০০০০

সমাপ্ত